

आकाशवाणी, पणजी

राष्ट्रीय खबरांपत्र

१८ जून २०१७, सांजे ६.३०

जीएसटी म्हळ्यार वस्तू आनी सेवा कर मंडळाची १७ वी बसका आयज नवी दिल्लींत जाली. अर्थमंत्री अरुण जेटली हांचे अध्यक्षताये खाला ही बसका जाली. हे बसकेंत राज्याचे अर्थमंत्री हाजीर आशिल्ले. ३० जूनाक मध्यानरातीं सावन देशभर वस्तू आनी सेवा कर कायदो लागू जावपाचो आसा ते फाटभुंयेर आयचे बसकेंत विस्तारान भासाभास जाली. नफेखोरीक आळो घालपाच्या उपाया संदर्भांत बसकेंत भासाभास जाली. नवी दिल्लींत जावपी एका दबाज्यान ह्या कायद्याची अंमलबजावणी कार्यान्वीत जातली. सरकारी सोडतींचेर १२ टक्के आनी खाजगी सोतींचेर २८ टक्के कर निश्चीत जाला. ७५०० रुपया परस अदीक दर आशिल्ल्या हॉटेलांत २८ टक्के, २५०० ते ७५०० रुपया दर आशिल्ल्या हॉटेलांचेर १८ टक्के कर लागू जातलो.

भारतीय जनता पक्ष राष्ट्रपतीपदा खातीरचो आपलो उमेदवार २३ जूनाक जाहीर करतले. पक्षाचे वडील फुडारी तशेंच म्हायती आनी वितरावण मंत्री एम. व्यंकय्या नायडू हांणी आयज नवी दिल्लीत खबराकारां कडेन ही म्हायती दिली. नवी दिल्लींत संबंदीत मुद्या संदर्भांत एलजेपीचे मुखेली राम विलास

पास्वान हांचे वांगडा बसका घेतले उपरांत मंत्री नायडू खबराकारां कडेन उलयताले. राष्ट्रपतीपदाचे वेंचणुके खातीर राजकीय पक्षाकडेन सल्लो मसलत करपाक भाजपाचे मुखेली अमित शाह हांणी घडयिल्ल्या गटाचे मंत्री नायडू हे एक वांगडी आसात. राष्ट्रपतीपदा खातीर उमेदवारी अर्ज भरपाक २८ जून मेरेन निमणी मुजत आसा. दोन दीस आदीं मंत्री नायडू आनी केंद्रीय मंत्री राजनाथ सिंग हांणी राष्ट्रपतीपदा खातीरच्या उमेदवारा संदर्भात काँग्रेस पक्षाध्यक्ष सोनिया गांधी, सीपीआयचे सरचिटणीस सिताराम येचुरी आनी हेर विरोधी फुडाऱ्या वांगडा बसका घेवन भासाभास केल्ली, पूण उमेदवार म्हूण कोणाच्याय नांवाचो विचार जावंक नाशिल्लो. मजगतीं भाजपाच्या फुडाऱ्यांनी एआयडीएमके, सीपीआय, समाजवादी पक्ष, बसपा आनी जेडीयू फुडाऱ्यां वांगडा बसका घेवन भासाभास केल्या.

भारतीय जनता पक्षाचे राष्ट्रीय अध्यक्ष अमित शाह हांणी आयज मुंबयंत शिवसेना पक्ष मुखेली उद्धव ठाकरे हांची भेट घेतली. ह्या वेळार मुखेलमंत्री देवेंद्र फडणवीस आनी रावसाहेब दानवे हाजीर आशिल्ले. ठाकरे आनी शाह हांचे मदीं राष्ट्रपतीपदाची वेंचणूक शेतकारांचो संप आनी रीणमाफी तशेंच विंगड विंगड मुद्यांचेर चर्चा जाली.

वेंचणूक आयोगान तामिळनाडूंत आर के नगर पोटवेंचणूक लांच प्रकरणांत एआयडीएमके चे फुडारी टीटीव्ही दिनकरन, तामिळनाडूचे मुखेलमंत्री इ के पलानीस्वामी, राज्याचे भलायकी मंत्री सही विजयभास्कर आनी हेरां आड एफआयआर दाखल केल्या. १२ एप्रीलाक पोटवेंचणूक जाल्ली तेन्ना मतदाराक कथीतपणान पयशे वाटिल्ले हे विशीं चवकशेची मागणी करपी आरटीआय आयिल्लो ताचेर आयोगान ही कारवाय केली अशें खबरेंत म्हळां.

अस्तंत बंगालांत दार्जिलिंग वाठारांत गोरखा जनमुक्ती मोर्चा आयज काळो दीस पाळटा आशिल्ल्यान थंय अतिरिक्त सुरक्षा दळां तैनात केल्यात. त्या वाठारांत आतां मेरेन शांतताय आसली तरी वातावरणा तणावपूर्ण आसा. काल त्या वाठारांत गोरखा जनमुक्ती वावुरपी आनी पुलीस हांचे मदीं जाल्ले लटाफटींत एकल्याक मरण आयला आनी २५ सुरक्षा सैनिक जखमी जाल्यात. गोरखा मोर्चांत आपल्या तिगां वांगड्यांक मरण आयिल्ल्याचो दावो केला. गोरखा मोर्चान काल अस्तंत बंगाल सरकारा वांगडा भासाभास करपाची शक्यताय न्हयकारल्या. मात केंद्र सरकारा कडेन भासाभास करपाक तयारी दाखयल्या. अस्तंत बंगाल मुखेलमंत्री ममता बॅनर्जी हांणी तांचो अपमान केल्ल्याचे गोरखा मोर्चाचे फुडारी विजय तमांग हांणी म्हळां. आमी आपल्या हक्का खातीर झुजतात अशें तांणी म्हळां.

आतंकवाद्यांच्या एका पंगडान आयज जम्मू काश्मीरांत अनंतनाग जिल्ह्यांत लश्करी पंगडाचेर हल्लो केलो. हे घडणुकेंत सुदैवान कसलीच हानी जावंक ना. एका पुलीस अधिकाऱ्यान दिल्ले म्हायती प्रमाण बिजबेहरा वाठारांत आतंकवाद्यांनी लश्करी वाहनांचेर फारपेट केलो आनी ते पळून गेले. सुरक्षा दळांनी त्या वाठाराक रेवाडो घालो आनी सोदकाम सुरू केलं. इतले मजगतीं फाटले दोन दीस बंद आशिल्ली काश्मीर देगणांतली रेल्वे येरादारी आयज सकाळ सावन सुरुजाली. सगळ्यो रेल्वे गाडयो थारायिल्ल्या वेळापत्रका प्रमाण धांवतात अशें रेल्वे अधिकाऱ्यान सांगलें.

गोंय मुक्ती चळवळीतल्या हुतात्म्यांक आर्गां ओंपीत आयज गोंय राज्यांत क्रांतीदिन मनयलो. १८ जून १९४६ दिसा क्रांतीकारी आनी सुटके झुजारी राम मनोहर लोहिया हांणी गोंयचेर सत्ता गाजोवपी पोर्तुगेजा आड लढपाक गोंयकाराक एकठांय येवपाचो उलो मारिल्लो. आयज त्या दिसाची याद काडीत मुखेल कार्यावळ पणजेच्या आझाद मैदानार आशिल्ल्या हुतात्मा स्मारका लागीं जाली. हे कार्यावळींत राज्यपाल डॉ. मृदुला सिन्हा आनी मुखेलमंत्री मनोहर पर्रीकार हांणी हुतात्म्यांक आर्गां ओंपली. आमी आमच्या सुटके झुजाऱ्यांचे सपन सदांच याद दवरुंक जाय, सदांच बरे विचार आपणायल्यार बरो परिणाम दिसून येता अशें मुखेलमंत्र्यांनी

सांगलें. तशेंच लोकांनी प्रधानमंत्री नरेंद्र मोदी हांचे स्वच्छ भारताचे सपन पुराय करपाक तशेंच फुडल्या १८ जून पयली गोंय प्लास्टिक मुक्त करपाक लोकांक उलो मारलो. राज्यांत बशींनी कोयरा पेटयो दवरपाचीय तजवीज केल्या अशेंय तांणी आपल्या उलोवपांत सांगलें.

राज्यपाल डॉ. मृदुला सिन्हा हांणी स्वच्छ भारत अभियानांत वांटेकार जाल्ल्यान तांची तोखणाय केली.

बांगला देशांत आयज भुंयेची पालसणां कोसळून जाल्ले दुर्घटनेंत पांच जाणांक मरण आयलें. उटंगाराच्या पावसाक लागून काल सावन बांगलादेशांत नव्यान आनिकूय कांय पालसणां पडलीं.

जकार्तांत चालू आशिल्ल्या इंडोनेशिया उक्त्या सुपर सिरीज बॅडमिंटन सर्तींत दादल्यांच्या एकोड्या गटांत भारताचो खेळगडो किदांबी श्रीकांत हाणे वस्तादपण जोडलां. आयज जाल्ल्या फायनलीच्या खेळांत श्रीकांतान जपानाच्या कुझुमासा सकाय हाचेर २१ आड ११ आनी २१ आड १९ अशा सरळ सेटांनी हार घालून वस्तादपण जोडलें.

आयसीसी चॅम्पीयन करंड क्रिकेट सर्तींत आयज लंडनांतल्या ओव्हल मैदानार भारत आनी पाकिस्तान मजगतीं फायनलीचो

खेळ चालू आसा. निमणी खबर मेळ्ळी तेन्ना पाकिस्तानान ४७
षटकांत चार बाद ३१३ धांवड्यो काडिल्ल्यो.